
Raghuvansha by Kalidas Chapter 3

—o—o—o—
ರಘುವಂಶಂ ಸರ್ಗಃ 3 ಕಾಲಿದಾಸಕೃತಂ

—o—o—o—
Document Information



Text title : raghuvansha3

File name : raghuvansha3.itx

Category : major_works, kAlidAsa

Location : doc_z_misc_major_works

Author : kalidasa

Transliterated by : Mrs and Mr H Desiraju Rao and Arvind Kolhatkar akolhatkar at
rogers.com

Proofread by : Arvind Kolhatkar akolhatkar at rogers.com

Latest update : April 28, 2005

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

March 24, 2024

sanskritdocuments.org



ರಘುವಂಶಂ ಸರ್ಗಃ 3 ಕಾಲಿದಾಸಕೃತಂ



ಅಥೇಪ್ಸಿತಂ ಭರ್ತುರುಪಸ್ಥಿತೋದಯಂ ಸಖೀಜನೋದ್ವೀಕ್ಷಣಕೌಮುದೀಮುಖಂ .
ನಿದಾನಮಿಕ್ಷ್ವಾಕುಕುಲಸ್ಯ ಸಂತತೇಃ ಸುದಕ್ಷಿಣಾ ದೌಹೃದಲಕ್ಷಣಂ ದಧೌ .. 3-1..
ಶರೀರಸಾದಾದಸಮಗ್ರಭೂಷಣಾ ಮುಖೇನ ಸಾಲಕ್ಷ್ಯತ ಲೋಧೃಪಾಂಡುನಾ .
ತನುಪ್ರಕಾಶೇನ ವಿಚೇಯತಾರಕಾ ಪ್ರಭಾತಕಲ್ಪಾ ಶಶಿನೇವ ಶರ್ವರೀ .. 3-2..
ತದಾನನಂ ಮೃತ್ಸುರಭಿ ಕ್ಷಿತೀಶ್ವರೋ ರಹಸ್ಯಪಾಘ್ರಾಯ ನ ತೃಪ್ತಿಮಾಯಯೌ .
ಕರೀವ ಸಿಕ್ತಂ ಪೃಷತ್ಯೈಃ ಪಯೋಮುಚಾಂ ಶುಚಿವ್ಯಪಾಯೇ ವನರಾಜಿಪಲ್ವಲಂ .. 3-3..
ದಿವಂ ಮರುತ್ವಾನಿವ ಭೋಕ್ಷ್ಯತೇ ಭುವಂ ದಿಗಂತವಿಶ್ರಾಂತರಥೋ ಹಿ ತತ್ಸುತಃ .
ಅತೋಽಭಿಲಾಷೇ ಪ್ರಥಮಂ ತಥಾವಿಧೇ ಮನೋ ಬಬಂಧಾನ್ಯರಸಾನ್ವಿಲಂಘ್ಯ ಸಾ
.. 3-4..

ನ ಮೇ ಹ್ರಿಯಾ ಶಂಸತಿ ಕಿಂಚಿದೀಪ್ಸಿತಂ ಸ್ವ ಹಾವತೀ ವಸ್ತುಷು ಕೇಷು ಮಾಗಧೀ .
ಇತಿ ಸ್ಮ ಪೃಚ್ಛತ್ಯನುವೇಲಮಾದೃತಃ ಪ್ರಿಯಾಸಖೀರುತ್ತರಕೋಸಲೇಶ್ವರಃ .. 3-5..
ಉಪೇತ್ಯ ಸಾ ದೋಹದದುಃಖಶೀಲತಾಂ ಯದೇವ ವವ್ರೇ ತದಪಶ್ಯದಾಹೃತಂ .
ನ ಹೀಷ್ಟಮಸ್ಯ ತ್ರಿದಿವೇಽಪಿ ಭೂಪತೇರಭೂದನಾಸಾದ್ಯಮಧಿಜ್ಯಧನ್ವನಃ .. 3-6..
ಕ್ರಮೇಣ ನಿಸ್ತೀರ್ಯ ಚ ದೋಹದವ್ಯಥಾಂ ಪ್ರಚೀಯಮಾನಾವಯವಾ ರರಾಜ ಸಾ

ಪುರಾಣಪತ್ರಾಪಗಮಾದನಂತರಂ ಲತೇವ ಸಂನದ್ಧಮನೋಜ್ಞಪಲ್ಲವಾ .. 3-7..
ದಿನೇಷು ಗಚ್ಛತ್ಸು ನಿತಾಂತಪೀವರಂ ತದೀಯಮಾನೀಲಮುಖಂ ಸ್ತನದ್ವಯಂ .
ತಿರಶ್ಚಕಾರ ಭ್ರಮರಾಭಿನೀಲಯೋಃ ಸುಜಾತಯೋಃ ಪಂಕಜಕೋಶಯೋಃ ಶ್ರಿಯಂ
.. 3-8..

ನಿಧಾನಗರ್ಭಾಮಿವ ಸಾಗರಾಂಬರಾಂ ಶಮೀಮಿವಾಭ್ಯಂತರಲೀನಪಾವಕಾಂ .
ನದೀಮಿವಾಂತಃಸಲಿಲಾಂ ಸರಸ್ವತೀಂ ನೃಪಃ ಸಸತ್ತ್ವಾಂ ಮಹಿಷೀಮಮನ್ಯತ .. 3-9..
ಪ್ರಿಯಾನುರಾಗಸ್ಯ ಮನಃ ಸಮುನ್ನತೇರ್ಭುಜಾರ್ಜಿತಾನಾಂ ಚ ದಿಗಂತಸಂಪದಾಂ .
ಯಥಾಕ್ರಮಂ ಪುಂಸವನಾದಿಕಾಃ ತ್ರಿಯಾ ಧೃತೇಶ್ಚ ಧೀರಃ ಸದೃಶೀರ್ವ್ಯಧತ್ತ ಸಃ .. 3-
10..

ಸುರೇಂದ್ರಮಾತ್ರಾಶ್ರಿತಗರ್ಭಗೌರವಾತ್ಪ್ರಯತ್ನಮುಕ್ತಾಸನಯಾ ಗೃಹಾಗತಃ .
ತಯೋಪಚಾರಾಂಜಲಿಖಿನ್ನಹಸ್ತಯಾ ನನಂದ ಪಾರಿಪ್ಲವನೇತ್ರಯಾ ನೃಪಃ .. 3-11..

ಕುಮಾರಭೃತ್ಯಾಕುಶಲೈರನುಷ್ಠಿತೇ ಭಿಷ್ಗ್ವಿರಾಪ್ತೈರಥ ಗರ್ಭಭರ್ಮಣಿ .
ಪತಿಃ ಪ್ರತೀತಃ ಪ್ರಸವೋನ್ಮುಖೀಂ ಪ್ರಿಯಾಂ ದದರ್ಶ ಕಾಲೇ ದಿವಮಭಿತಾಮಿವ ..
3-12..

ಗ್ರಹೈಸ್ತತಃ ಪಂಚಭಿರುಚ್ಚಸಂಸ್ಥಿತೈರಸೂರ್ಯಗೈಃ ಸೂಚಿತಭಾಗ್ಯಸಂಪದಂ .
ಅಸೂತ ಪುತ್ರಂ ಸಮಯೇ ಶಚೀಸಮಾ ತ್ರಿಸಾಧನಾ ಶಕ್ತಿರಿವಾರ್ಥಮಕ್ಷಯಂ .. 3-13..
ದಿಶಃ ಪ್ರಸೇದುರ್ಮರುತೋ ವವುಃ ಸುಖಾಃ ಪ್ರದಕ್ಷಿಣಾರ್ಚಿಹರ್ವಿರಗ್ನಿರಾದದೇ .
ಬಭೂವ ಸರ್ವಂ ಶುಭಶಂಸಿ ತತ್ಕ್ಷಣಂ ಭವೋ ಹಿ ಲೋಕಾಭ್ಯುದಯಾಯ
ತಾದೃಶಾಂ .. 3-14..

ಅರಿಷ್ಟಶಯ್ಯಾಂ ಪರಿತೋ ವಿಸಾರಿಣಾ ಸುಜನ್ಮನಸ್ತಸ್ಯ ನಿಜೇನ ತೇಜಸಾ .
ನಿಶೀಥದೀಪಾಃ ಸಹಸಾ ಹತತ್ವಿಷೋ ಬಭೂವುರಾಲೇಖ್ಯಸಮರ್ಪಿತಾ ಇವ .. 3-15..
ಜನಾಯ ಶುದ್ಧಾಂತಚರಾಯ ಶಂಸತೇ ಕುಮಾರಜನ್ಮಾಮೃತಸಂಮಿತಾಕ್ಷರಂ .
ಆದೇಯಮಾಸೀತ್ತಯಮೇವ ಭೂಪತೇಃ ಶಶಿಪ್ರಭಂ ಛತ್ರಮುಭೇ ಚ ಚಾಮರೇ ..
3-16..

ನಿವಾತಪದ್ವಸ್ತಿಮಿತೇನ ಚಕ್ಷುಷಾ ನೃಪಸ್ಯ ಕಾಂತಂ ಪಿಬತಃ ಸುತಾನನಂ .
ಮಹೋದಧೇಃ ಪೂರ ಇವೇಂದುದರ್ಶನಾದ್ಗುರುಃ ಪ್ರಹರ್ಷಃ ಪ್ರಬಭೂವ ನಾತ್ಮನಿ ..
3-17..

ಸ ಜಾತಕರ್ಮಣ್ಯಖಿಲೇ ತಪಸ್ವಿನಾ ತಪೋವನಾದೇತ್ಯ ಪುರೋಧಸಾ ಕೃತೇ .
ದಿಲೀಪಸೂನುರ್ಮಣಿರಾಕರೋದ್ಭವಃ ಪ್ರಯುಕ್ತಸಂಸ್ಕಾರ ಇವಾಧಿಕಂ ಬಭೌ .. 3-
18..

ಸುಖಶ್ರವಾ ಮಂಗಲತೂರ್ಯನಿಷ್ಟನಾಃ ಪ್ರಮೋದನೃತ್ಯೈಃ ಸಹ ವಾರಯೋಷಿತಾಂ .
ನ ಕೇವಲಂ ಸದ್ಮನಿ ಮಾಗಧೀಪತೇಃ ಪಥಿ ವ್ಯಜ್ಯಂಭಂತ ದಿವೌಕಸಾಮಪಿ ..3-19..
ನ ಸಂಯತಸ್ತಸ್ಯ ಬಭೂವ ರಕ್ಷಿತುವಿಸರ್ಜಯೇದ್ಯಂ ಸುತಜನ್ಮಹರ್ಷಿತಃ .
ಋಣಾಭಿಧಾನಾತ್ಸ್ವಯಮೇವ ಕೇವಲಂ ತದಾ ಪಿತ್ೃಣಾಂ ಮುಮುಚೇ ಸ
ಬಂಧನಾತ್ .. 3-20..

ಶ್ರುತಸ್ಯ ಯಾಯಾದಯಮಂತಮರ್ಭಕಃ ತಥಾ ಪರೇಷಾಂ ಯುಧಿ ಚೇತಿ ಪಾರ್ಥಿವಃ
ಅವೇಕ್ಷ್ಯ ಧಾತೋರ್ಗಮನಾರ್ಥಮರ್ಥವಿಚ್ಛಕಾರ ನಾಮ್ನಾ ರಘುಮಾತ್ಮಸಂಭವಂ
.. 3-21..

ಪಿತುಃ ಪ್ರಯತ್ನಾತ್ ಸಮಗ್ರಸಂಪದಃ ಶುಭೈಃ ಶರೀರಾವಯವೈರ್ದಿನೇ ದಿನೇ .
ಪುಪೋಷ ವೃದ್ಧಿಂ ಹರಿದಶ್ವದೀಧಿತೇರನುಪ್ರವೇಶಾದಿವ ಬಾಲಚಂದ್ರಮಾಃ .. 3-22..
ಉಮಾವೃಷಾಂಕೌ ಶರಜನ್ಮನಾ ಯಥಾ ಯಥಾ ಜಯಂತೇನ ಶಚೀಪುರಂದರೌ .
ತಥಾ ನೃಪಃ ಸಾ ಚ ಸುತೇನ ಮಾಗಧೀ ನನಂದತುಸ್ತತ್ಸದೃಶೇನ ತತ್ಸಮೌ .. 3-23..

ರಥಾಂಕನಾಮೋರಿವ ಭಾವಬಂಧನಂ ಬಭೂವ ಯತ್ಪ್ರೇಮ ಪರಸ್ಪರಾಶ್ರಯಂ .
 ವಿಭಕ್ತಮಪ್ಯೇಕಸುತೇನ ತತ್ತಯೋಃ ಪರಸ್ಪರಸ್ಯೋಪರಿ ಪರ್ಯಚೇಯತ .. 3-24..
 ಉವಾಚ ಧಾತ್ಯಾ ಪ್ರಥಮೋದಿತಂ ವಚೋ ಯಯೌ ತದೀಯಾಮವಲಂಬ್ಯ
 ಚಾಂಗುಲಿಂ .
 ಅಭೂಚ್ಚ ನಮ್ರಃ ಪ್ರಣಿಪಾತಶಿಕ್ಷಯಾ ಪಿತುರ್ಮುದಂ ತೇನ ತತಾನ ಸೋಽರ್ಭಕಃ ..
 3-25..
 ತಮಂಕಮಾರೋಪ್ಯ ಶರೀರಯೋಗಜೈಃ ಸುಖೈರ್ನಿಷಿಂಚಂತಮಿವಾಮೃತಂ ತ್ವಚಿ .
 ಉಪಾಂತಸಂಮೀಲಿತಲೋಚನೋ ನೃಪಶ್ಚಿರಾತ್ನುತಸ್ಪರ್ಶರಸಜ್ಞತಾಂ ಯಯೌ .. 3-
 26..
 ಅಮಂಸ್ತ ಚಾನೇನ ಪರಾರ್ಥ್ಯಜನ್ಮನಾ ಸ್ಥಿತೇರಭೇತ್ತಾ ಸ್ಥಿತಮಂತಮನ್ವಯಂ .
 ಸ್ವಮೂರ್ತಿಭೇದೇನ ಗುಣಾಗ್ರ್ಯವರ್ತಿನಾ ಪತಿಃ ಪ್ರಜಾನಾಮಿವ ಸರ್ಗಮಾತ್ಮನಃ .. 3-
 27..
 ಸ ವೃತ್ತಚೂಲಶ್ಚಲಕಾಕಪಕ್ಷಕೈರಮಾತ್ಯಪುತ್ರೈಃ ಸವಯೋಭಿರನ್ವಿತಃ .
 ಲಿಪೇರ್ಯಥಾವದ್ಧಹಣೇನ ವಾಙ್ಮಯಂ ನದೀಮುಖೇನೇವ ಸಮುದ್ರಮಾವಿಶತ್ ..
 3-28..
 ಅಥೋಪನೀತಂ ವಿಧಿವದ್ವಿಪಶ್ಚಿತ್ತೋ ವಿನಿನ್ಯುರೇನಂ ಗುರವೋ ಗುರುಪ್ರಿಯಂ .
 ಅವಂಧ್ಯಯತ್ನಾಶ್ಚ ಬಭೂವುರತ್ರ ತೇ ಕ್ರಿಯಾ ಹಿ ವಸ್ತೂಪಹಿತಾ ಪ್ರಸೀದತಿ .. 3-29..
 ಧಿಯಃ ಸಮಗ್ರೈಃ ಸ ಗುಣೈರುದಾರಧೀಃ ಕ್ರಮಾಚ್ಚತಸ್ತಶ್ಚತುರರ್ಣವೋಪಮಾಃ .
 ತತಾರ ವಿದ್ಯಾಃ ಪವನಾತಿಪಾತಿಭಿದಿಶೋ ಹರಿದ್ವಿಹರ್ಠಿತಾಮಿವೇಶ್ವರಃ .. 3-30..
 ತ್ವಚಂ ಚ ಮೇಧ್ಯಾಂ ಪರಿಧಾಯ ರೌರವೀಮಶಿಕ್ಷತಾಸ್ತಂ ಪಿತುರೇವ ಮಂತ್ರವತ್ .
 ನ ಕೇವಲಂ ತದ್ಗುರುರೇಕಪಾರ್ಥಿವಃ ಕ್ಷಿತಾವಭೂದೇಕಧನುರ್ಧರೋಽಪಿ ಸಃ .. 3-31..
 ಮಹೋಕ್ಷತಾಂ ವತ್ಸತರಃ ಸ್ಪೃಶನ್ನಿವ ದ್ವಿಪೇಂದ್ರಭಾವಂ ಕಲಭಃ ಶ್ರಯನ್ನಿವ .
 ರಘುಃ ಕ್ರಮಾದ್ಯಾವನಭಿನ್ನಶೈಶವಃ ಪುಪೋಷ ಗಾಂಭೀರ್ಯಮನೋಹರಂ ವಪುಃ
 .. 3-32..
 ಅಥಾಸ್ಯ ಗೋದಾನವಿಧೇರನಂತರಂ ವಿವಾಹದೀಕ್ಷಾಂ ನಿರವರ್ತಯದ್ಗುರುಃ .
 ನರೇಂದ್ರಕನ್ಯಾಸ್ತಮವಾಪ್ಯ ಸತ್ಪತಿಂ ತಮೋನುದಂ ದಕ್ಷಸುತಾ ಇವಾಬಭುಃ .. 3-33..
 ಯುವಾ ಯುಗವ್ಯಾಯತಬಾಹುರಂಸಲಃ ಕವಾಟವಕ್ಷಾಃ ಪರಿಣದ್ಧಕಂಧರಃ .
 ವಪುಃಪ್ರಕರ್ಷಾದಜಯದ್ಗುರುಂ ರಘುಸ್ತಥಾಪಿ ನೀಚೈರ್ವಿನಯಾದದೃಶ್ಯತ .. 3-34..
 ತತಃ ಪ್ರಜಾನಾಂ ಚಿರಮಾತ್ಮನಾ ಧೃತಾಂ ನಿತಾಂತಗುರ್ವೀಂ ಲಘುಯಿಷ್ಯತಾ ಧುರಂ .
 ನಿಸರ್ಗಸಂಸ್ಕಾರವಿನೀತ ಇತ್ಯಸೌ ನೃಪೇಣ ಚಕ್ರೇ ಯುವರಾಜಶಬ್ದಭಾಕ್ .. 3-35..
 ನರೇಂದ್ರಮೂಲಾಯತನಾದನಂತರಂ ತದಾಸ್ವದಂ ಶ್ರೀರ್ಯುವರಾಜಸಂಜ್ಞಿತಂ .
 ಅಗಚ್ಛದಂಶೇನ ಗುಣಾಭಿಲಾಷಿಣೀ ನವಾವತಾರಂ ಕಮಲಾದಿವೋತ್ಪಲಂ .. 3-36..

ವಿಭಾವಸುಃ ಸಾರಥಿನೇವ ವಾಯುನಾ ಘನವ್ಯಪಾಯೇನ ಗಭಸ್ಥಿಮಾನಿವ .
 ಬಭೂವ ತೇನಾತಿತರಾಂ ಸುದುಃಸಹಃ ಕಟಪ್ರಭೇದೇನ ಕರೀವ ಪಾರ್ಥಿವಃ .. 3-37..
 ನಿಯುಜ್ಯ ತಂ ಹೋಮತುರಂಗರಕ್ಷಣೇ ಧನುರ್ಧರಂ ರಾಜಸುತೈರನುದ್ರುತಂ .
 ಅಪೂರ್ಣಮೇಕೇನ ಶತಕೃತೂಪಮಃ ಶತಂ ಕೃತೂನಾಮಪವಿಘ್ನಮಾಪ ಸಃ .. 3-38..
 ತತಃ ಪರಂ ತೇನ ಮಖಾಯ ಯಜ್ಜನಾ ತುರಂಗಮುತ್ಸೃಷ್ಟಮನರ್ಗಲಂ ಪುನಃ .
 ಧನುರ್ಭೃತಾಮಗ್ರತ ಏವ ರಕ್ಷಿಣಾಂ ಜಹಾರ ಶಕ್ರಃ ಕಿಲ ಗೂಢವಿಗ್ರಹಃ .. 3-39..
 ವಿಷಾದಲುಪ್ತಪ್ರತಿಪತ್ತಿ ವಿಸ್ಮಿತಂ ಕುಮಾರಸೈನ್ಯಂ ಸಪದಿ ಸ್ಥಿತಂ ಚ ತತ್ .
 ವನಿಸ್ಥಧೇನುಶ್ಚ ಯದ್ಧ್ಯಾಚ್ಛಯಾಗತಾ ಶ್ರುತಪ್ರಭಾವಾ ದದೃಶೇಽಥ ನಂದಿನೀ .. 3-40..
 ತದಂಕನಿಸ್ಯಂದನಜಲೇನ ಲೋಚನೇ ಪ್ರಮೃಜ್ಯ ಪುಣ್ಯೇನ ಪುರಸ್ಕೃತಃ ಸತಾಂ .
 ಅತೀಂದ್ರಿಯೇಷ್ಟಪ್ಯುಪಪನ್ನದರ್ಶನೋ ಬಭೂವ ಭಾವೇಷು ದಿಲೀಪನಂದನಃ .. 3-
 41..
 ಸ ಪೂರ್ವತಃ ಪರ್ವತಪಕ್ಷಶಾತನಂ ದದರ್ಶ ದೇವಂ ನರದೇವಸಂಭವಃ .
 ಪುನಃ ಪುನಃ ಸೂತನಿಷಿದ್ಧಚಾಪಲಂ ಹರಂತಮಶ್ವಂ ರಥರಶ್ಮಿಸಂಯುತಂ .. 3-42..
 ಶತೈಸ್ತಮಕ್ಷ್ಣಾಮನಿಮೇಷವೃತ್ತಿಭಿರ್ಹರಿಂ ವಿದಿತ್ವಾ ಹರಿಭಿಶ್ಚ ವಾಜಿಭಿಃ .
 ಅವೋಚದೇನಂ ಗಗನಸ್ಪೃಶಾ ರಘುಃ ಸ್ವರೇಣ ಧೀರೇಣ ನಿವರ್ತಯನ್ನಿವ .. 3-43..
 ಮಖಾಂಶಭಾಜಾಂ ಪ್ರಥಮೋ ಮನೀಷಿಭಿಸ್ತ್ವ ಮೇವ ದೇವೇಂದ್ರ ಸದಾ ನಿಗದ್ಯಸೇ .
 ಅಜಸ್ರದೀಕ್ಷಾಪ್ರಯತಸ್ಯ ಮದ್ಗುರೋಃ ಕ್ರಿಯಾವಿಘಾತಾಯ ಕಥಂ ಪ್ರವರ್ತಸೇ .. 3-
 44..
 ತ್ರಿಲೋಕನಾಥೇನ ಸದಾ ಮಖದ್ವಿಷಸ್ತ್ವ ಯಾ ನಿಯಮ್ಯಾ ನನು ದಿವ್ಯಚಕ್ಷುಷಾ .
 ಸ ಚೇತ್ಸ್ಯಯಂ ಕರ್ಮಸು ಧರ್ಮಚಾರಿಣಾಂ ತ್ವಮಂತರಾಯೋ ಭವಸಿ ಚ್ಯುತೋ
 ವಿಧಿಃ .. 3-45..
 ತದಂಕಮಗ್ರ್ಯಂ ಮಘವನ್ಮಹಾಕ್ರತೋರಮುಂ ತುರಂಗಂ ಪ್ರತಿಮೋಕ್ತುಮರ್ಹಸಿ .
 ಪಥಃ ಶ್ರುತೇರ್ದರ್ಶಯಿತಾರ ಈಶ್ವರಾ ಮಲೀಮಸಾಮದದತೇ ನ ಪದ್ಧತಿಂ .. 3-46..
 ಇತಿ ಪ್ರಗಲ್ಬಂ ರಘುಣಾ ಸಮೀರಿತಂ ವಚೋ ನಿಶಮ್ಯಾಧಿಪತಿರ್ದಿವೌಕಸಾಂ .
 ನಿವರ್ತಯಾಮಾಸ ರಥಂ ಸವಿಸ್ಮಯಃ ಪ್ರಚಕ್ರಮೇ ಚ ಪ್ರತಿವಕ್ತುಮುತ್ತರಂ .. 3-47..
 ಯದಾತ್ಥ ರಾಜನ್ಯಕುಮಾರ ತತ್ತಥಾ ಯಶಸ್ತು ರಕ್ಷ್ಯಂ ಪರತೋ ಯಶೋಧನೈಃ .
 ಜಗತ್ಪ್ರಕಾಶಂ ತದಶೇಷಮಿಜ್ಯಯಾ ಭವದ್ಗುರುರ್ಲಂಘಯಿತುಂ ಮಮೋದ್ಯತಃ .. 3-
 48..
 ಹರಿಯಥೈಕಃ ಪುರುಷೋತ್ತಮಃ ಸ್ತೃತೋ ಮಹೇಶ್ವರಸ್ತ್ಯಂಬಕ ಏವ ನಾಪರಃ .
 ತಥಾ ವಿದುರ್ಮಾಂ ಮುನಯಃ ಶತಕೃತುಂ ದ್ವಿತೀಯಗಾಮೇ ನ ಹಿ ಶಬ್ದ ಏಷ ನಃ ..
 3-49..

ಅತೋಽಯಮಶ್ಚಃ ಕಪಿಲಾನುಕಾರಿಣಾ ಪಿತುಸ್ತ್ವದೀಯಸ್ಯ ಮಯಾಪಹಾರಿತಃ .
ಅಲಂ ಪ್ರಯತ್ನೇನ ತವಾತ್ರ ಮಾ ನಿಧಾಃ ಪದಂ ಪದವ್ಯಾಂ ಸಗರಸ್ಯ ಸಂತತೇಃ .. 3-50..

ತತಃ ಪ್ರಹಾಸ್ಯಾಪಭಯಃ ಪುರಂದರಂ ಪುನರ್ಬಭಾಷೇ ತುರಗಸ್ಯ ರಕ್ಷಿತಾ .
ಗೃಹಾಣ ಶಸ್ತ್ರಂ ಯದಿ ಸರ್ಗ ಏಷ ತೇ ನ ಖಲ್ವನಿರ್ಜೀತ್ಯ ರಘುಂ ಕೃತೀ ಭವಾನ್ .. 3-51..

ಸ ಏವಮುಕ್ತ್ವಾ ಮಘವಂತಮುನ್ಮುಖಃ ಕರಿಷ್ಯಮಾಣಃ ಸಶರಂ ಶರಾಸನಂ .
ಅತಿಷ್ಠದಾಲೀಡವಿಶೇಷಶೋಭಿನಾ ವಪುಃಪ್ರಕರ್ಷೇಣ ವಿಡಂಬಿತೇಶ್ವರಃ .. 3-52..
ರಘೋರವಷ್ಟಂಭಮಯೇನ ಪತ್ರಿಣಾ ಹೃದಿ ಕ್ಷತೋ ಗೋತ್ರಭಿದಪ್ಯಮರ್ಷಣಃ .
ನವಾಂಬುದಾನೀಕಮುಹೂರ್ತಲಾಂಭನೇ ಧನುಷ್ಯಮೋಘಂ ಸಮಧತ್ತ ಸಾಯಕಂ .. 3-53..

ದಿಲೀಪಸೂನೋಃ ಸ ಬೃಹದ್ಭಜಾಂತರಂ ಪ್ರವಿಶ್ಯ ಭೀಮಾಸುರಶೋಣಿತೋಚಿತಃ .
ಪಪಾವನಾಸ್ವಾದಿತಪೂರ್ವಮಾಶುಗಃ ಕುತೂಹಲೇನೇವ ಮನುಷ್ಯಶೋಣಿತಂ .. 3-54..

ಹರೇಃ ಕುಮಾರೋಽಪಿ ಕುಮಾರವಿಕ್ರಮಃ ಸುರದ್ವಿಪಾಸ್ವಾಲನಕರ್ಕಶಾಂಗುಲೌ .
ಭುಜೇ ಶಚೀಪತ್ರವಿಶೇಷಕಾಂಕಿತೇ ಸ್ವನಾಮಚಿಹ್ನಂ ನಿಚಖಾನ ಸಾಯಕಂ .. 3-55..
ಜಹಾರ ಚಾನ್ಯೇನ ಮಯೂರಪತ್ರಿಣಾ ಶರೇಣ ಶಕ್ರಸ್ಯ ಮಹಾಶನಿಧ್ವಜಂ .
ಚುಕೋಪ ತಸ್ಮೈ ಸ ಭೃಶಂ ಸುರಶ್ರಿಯಃ ಪ್ರಸಹ್ಯ ಕೇಶವ್ಯಪರೋಪಣಾದಿವ .. 3-56..
ತಯೋರುಪಾಂತಸ್ಥಿತಸಿದ್ಧಸೈನಿಕಂ ಗರುತ್ಮದಾಶೀವಿಷಭೀಮದರ್ಶನೈಃ .
ಬಭೂವ ಯುದ್ಧಂ ತುಮುಲಂ ಜಯೈಷಿಣೋರಧೋಮುಖೈರೂರ್ಧ್ವಮುಖೈಶ್ಚ
ಪತ್ರಿಭಿಃ .. 3-57..

ಅತಿಪ್ರಬಂಧಪ್ರಹಿತಾಸ್ತವೃಷ್ಟಿಭಿಸ್ತಮಾಶ್ರಯಂ ದುಷ್ಟಸಹಸ್ಯ ತೇಜಸಃ .
ಶಶಾಕ ನಿರ್ವಾಪಯಿತುಂ ನ ವಾಸವಃ ಸ್ವತಶ್ಚ್ಯುತಂ ವಕ್ಷಿಮಿವಾದ್ಭಿರಂಬುದಃ .. 3-58..

ತತಃ ಪ್ರಕೋಷ್ಠೇ ಹರಿಚಂದನಾಂಕಿತೇ ಪ್ರಮಥ್ಯಮಾನಾರ್ಣವಧೀರನಾದಿನೀಂ .
ರಘುಃ ಶಶಾಂಕಾರ್ಧಮುಖೇನ ಪತ್ರಿಣಾ ಶರಾಸನಜ್ಯಾಮಲುನಾದ್ವಿಡೌಜಸಃ .. 3-59..
ಸ ಚಾಪಮುತ್ಸೃಜ್ಯ ವಿವೃದ್ಧಮತ್ಸರಃ ಪ್ರಣಾಶನಾಯ ಪ್ರಬಲಸ್ಯ ವಿದ್ವಿಷಃ .
ಮಹೀಧ್ರಪಕ್ಷವ್ಯಪರೋಪಣೋಚಿತಂ ಸ್ಫುರತ್ತೃಭಾಮಂಡಲಮಸ್ತಮಾದದೇ .. 3-60..

ರಘುರ್ಭೃಶಂ ವಕ್ಷಸಿ ತೇನ ತಾಡಿತಃ ಪಪಾತ ಭೂಮೌ ಸಹ ಸೈನಿಕಾಶ್ರುಭಿಃ .
ನಿಮೇಷಮಾತ್ರಾದವಧೂಯ ಚ ವ್ಯಥಾಂ ಸಹೋತ್ಥಿತಃ ಸೈನಿಕಹರ್ಷನಿಸ್ವನೈಃ .. 3-61..
ತಥಾಪಿ ಶಸ್ತ್ರವ್ಯವಹಾರನಿಷ್ಕುರೇ ವಿಪಕ್ಷಭಾವೇ ಚಿರಮಸ್ಯ ತಸ್ಥುಷಃ .

ತುತೋಷ ವೀರ್ಯಾತಿಶಯೇನ ವೃತ್ರಹಾ ಪದಂ ಹಿ ಸರ್ವತ್ರ ಗುಣೈರ್ನಿಧೀಯತೇ ..
3-62..

ಅಸಂಗಮದ್ರಿಷ್ಟಪಿ ಸಾರವತ್ತಯಾ ನ ಮೇ ತ್ವದನ್ಯೇನ ವಿಸೋಢಮಾಯುಧಂ .
ಅವೇಹಿ ಮಾಂ ಪ್ರೀತಮೃತೇ ತುರಂಗಮಾತ್ಮಿಮಿಚ್ಛಸೀತಿ ಸ್ಫುಟಮಾಹ ವಾಸವಃ .. 3-
63..

ತತೋ ನಿಷಂಗಾದಸಮಗ್ರಮುದೃತಂ ಸುವರ್ಣಪುಂಖದ್ಯುತಿರಂಜಿತಾಂಗುಲಿಂ .
ನರೇಂದ್ರಸೂನುಃ ಪ್ರತಿಸಂಹರನ್ನಿಷುಂ ಪ್ರಿಯಂವದಃ ಪ್ರತ್ಯವದತ್ಪುರೇಶ್ವರಂ .. 3-64..
ಅಮೋಚ್ಯಮಶ್ವಂ ಯದಿ ಮನ್ಯಸೇ ಪ್ರಭೋ ತತಃ ಸಮಾಪ್ತೇ ವಿಧಿನ್ಯೈವ ಕರ್ಮಣಿ .
ಅಜಸ್ರದೀಕ್ಷಾಪ್ರಯತಃ ಸ ಮದ್ಗುರುಃ ಕೃತೋರಶೇಷೇಣ ಫಲೇನ ಯುಜ್ಯತಾಂ .. 3-
65..

ಯಥಾ ಸ ವೃತ್ತಾಂತಮಿಮಂ ಸದೋಗತಸ್ತಿಲೋಚನೈಕಾಂಶತಯಾ ದುರಾಸದಃ .
ತವೈವ ಸಂದೇಶಹರಾದ್ವಿಶಾಂಪತಿಃ ಶೃಣೋತಿ ಲೋಕೇಶ ತಥಾ ವಿಧೀಯತಾಂ .. 3-
66..

ತಥೇತಿ ಕಾಮಂ ಪ್ರತಿಶುಶ್ರುವಾನ್ವಘೋರ್ಯಥಾಗತಂ ಮಾತಲಿಸಾರಧಿಯೈಶ್ಚ .
ನೃಪಸ್ಯ ನಾತಿಪ್ರಮನಾಃ ಸದೋಗೃಹಂ ಸುದಕ್ಷಿಣಾಸೂನುರಪಿ ನೃವರ್ತತ .. 3-67..
ತಮಭ್ಯನಂದತ್ಪ್ರಥಮಂ ಪ್ರಭೋಧಿತಃ ಪ್ರಜೇಶ್ವರಃ ಶಾಸನಹಾರಿಣಾ ಹರೇಃ .
ಪರಾಮೃಶನ್ವರ್ಷಜಡೇನ ಪಾಣಿನಾ ತದೀಯಮಂಗಂ ಕುಲಿಶವ್ರಣಾಂಕಿತಂ .. 3-68..
ಇತಿ ಕ್ಷಿತಿಶೋ ನವತಿಂ ನವಾಧಿಕಾಂ ಮಹಾಕ್ರತೂನಾಂ ಮಹನೀಯಶಾಸನಃ .
ಸಮಾರುರುಕ್ಷದಿವಮಾಯುಷಃ ಕ್ಷಯೇ ತತಾನ ಸೋಪಾನಪರಂಪರಾಮಿವ .. 3-
69..



ಅಥ ಸ ವಿಷಯವ್ಯಾವೃತ್ತಾತ್ಮಾ ಯಥಾವಿಧಿ ಸೂನವೇ
ನೃಪತಿಕಕುದಂ ದತ್ತಾ ಯೂನೇ ಸಿತಾತಪವಾರಣಂ .
ಮುನಿವನತರುಚ್ಛಾಯಾಂ ದೇವ್ಯಾ ತಯಾ ಸಹ ಶಿಶ್ರಿಯೇ
ಗಲಿತವಯಸಾಮಿಕ್ಷ್ವಾಕೂಣಾಮಿದಂ ಹಿ ಕುಲವ್ರತಂ .. 3-70..
.. ಇತಿ ಶ್ರೀಕಾಲಿದಾಸಕೃತೇ ರಘುವಂಶೇ ಮಹಾಕಾವ್ಯೇ ರಾಜ್ಯಾಭಿಷೇಕೋ ನಾಮ
ತೃತೀಯಃ ಸರ್ಗಃ ..

Encoding by

Arvind Kolhatkar and Mrs. and Mr. Desiraju H. Rao.

Proofread and corrected by

Arvind Kolhatkar akolhatkar at rogers.com

——
Raghuvansha by Kalidas Chapter 3
pdf was typeset on March 24, 2024
——

Please send corrections to sanskrit@cheerful.com

